



رمضان المبارک اور قرآن کریم

الحمد لله رب العالمين، والصلاة والسلام على سيد الأنبياء والمرسلين وعلى آله وصحبه أجمعين، ومن تبعهم بإحسان إلى يوم الدين، أما بعد: فأعوذ بالله من الشيطان الرجيم، بسم الله الرحمن الرحيم.

حضور پر نور، شافعِ یومِ نشور ﷺ کی بارگاہ میں ادب واحترام سے دُرود وسلام کا نذرانہ پیش کیجیے! اللهم صل وسلم وبارك على سيدنا ومولانا وحبينا محمد وعلى آله وصحبه أجمعين.

عزیزانِ محترم! اللہ تعالیٰ نے ہم پر بہت بڑا انعام فرمایا کہ اس نے ہمیں رمضان کا مہینہ عطا فرمایا، یہ مبارک مہینہ نیکیوں اور بھلائیوں کا موسم ہے، اس میں ہم پر روزے فرض کیے گئے ہیں، اس ماہ مبارک میں مولى تعالیٰ ہمارے گناہوں اور خطاؤں کی بخشش کے لیے اپنی رحمت کے دروازے کھول دیتا ہے، اس ماہ مبارک میں قرآن کریم نازل ہوا، پروردگارِ عالم ﷺ نے ارشاد فرمایا: ﴿وَهَذَا كِتَابٌ أَنْزَلْنَاهُ مُبْرَكًا فَاتَّبِعُوهُ وَاتَّقُوا لَعَلَّكُمْ تُرْحَمُونَ﴾^(۱) "یہ برکت والی کتاب ہم نے اتاری، تو اس کی پیروی کرو اور پرہیزگاری اختیار کرو؛ کہ تم پر رحم ہو"۔

برادرانِ اسلام! ماہِ رمضان میں کثرت سے تلاوت و عبادت کرنی چاہیے، مصطفیٰ جانِ رحمت ﷺ اس قدر عبادت فرماتے کہ پاؤں مبارک پر روم آجاتا، تمام رات نماز پڑھا کرتے، اس پر یہ آیت کریمہ نازل ہوئی، ارشادِ خداوندی ہے:

﴿طه﴾ مَا أَنْزَلْنَا عَلَيْكَ الْقُرْآنَ لِتَشْقَى ﴿١﴾ "اے حبیب! ہم نے تم پر یہ قرآن اس لیے نہیں اتارا کہ تم مشقت میں پڑ جاؤ۔"

عزیز دوستو! تلاوتِ قرآن و ذکر و اذکار سے دل کے بند دروازے کھل جاتے ہیں، دلوں کو چین و سکون نصیب ہوتا ہے، ارشادِ باری تعالیٰ ہے: ﴿الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ﴾ ﴿٢﴾ "وہ جو ایمان لائے اور ان کے دل اللہ کی یاد سے چین پاتے ہیں، سُن لو! اللہ کی یاد میں ہی دلوں کا چین ہے۔" لہذا ہمیں اس مبارک مہینے میں قرآنِ کریم سے لولگائے رکھنا ہے، اپنا تعلق ہمیشہ کے لیے قرآن سے مضبوط کرنا ہے۔

عزیزانِ محترم! روزہ اور قرآنِ کریم کا ایک خوبصورت تعلق یہ بھی ہے کہ روزہ انسان کی جان و صحت کے تزکیہ و عمدگی کا ایک بہترین ذریعہ ہے، جبکہ قرآنِ کریم دل کو تازگی بخشتا اور فکر کو اجاگر کرتا ہے، قرآنِ کریم تلاوت کرنے والے کو اس کے عظیم معانی اور معرفت تک رسائی حاصل کرنی چاہیے، اللہ تعالیٰ نے ہمیں قرآنِ

(۱) پ ۱۶، طہ: ۱، ۲۔

(۲) پ ۱۳، الرعد: ۲۸۔

پاک کی تلاوت کرنے، اس کے معانی سمجھنے، اور اس میں غور و فکر کر کے اس سے قیمتی موتی چننے کا حکم فرمایا ہے؛ تاکہ ہم اس عظمت والی کتاب کے نزول کا مقصد حاصل کر سکیں، اللہ تعالیٰ کا ارشاد ہے: ﴿كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ﴾^(۱) "یہ ایک کتاب ہے کہ ہم نے تمہاری طرف اتاری برکت والی؛ تاکہ اس کی آیتوں کو سوچیں اور عقلمند نصیحت حاصل کریں۔" قرآن مجید شبِ قدر میں لوحِ محفوظ سے آسمانِ دنیا کی طرف اتارا گیا، پھر وہاں سے رفتہ رفتہ تقریباً ۲۳ سال کے عرصہ میں حضورِ اکرم ﷺ کے قلبِ اطہر پر اترا، خالقِ کائنات ﷻ ارشاد فرماتا ہے: ﴿شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ﴾^(۲) "رمضان کے مہینے میں لوگوں کی ہدایت و رہنمائی کے لیے قرآنِ کریم اترا، اور فیصلے کی روشن باتیں اتریں۔"

محترم بھائیو! قرآنِ کریم ماہِ رمضان میں نازل ہوا، نزولِ قرآن سے متعلق ارشادِ خداوندی ہے: ﴿إِنَّا أَنْزَلْنَاهُ فِي لَيْلَةِ الْقَدْرِ﴾^(۳) "یقیناً ہم نے اسے شبِ قدر میں اتارا" یعنی شبِ قدر میں لوحِ محفوظ سے آسمانِ اول کے بیتِ العزّت کی طرف قرآنِ کریم کا نزول ہوا۔ دوسری جگہ ارشادِ باری تعالیٰ ہے: ﴿إِنَّا أَنْزَلْنَاهُ فِي

(۱) پ ۲۳، ص: ۲۹۔

(۲) پ ۲، البقرة: ۱۸۵۔

(۳) پ ۳۰، القدر: ۱۔

لَيْلَةَ مُبْرَكَةٍ إِنَّا كُنَّا مُنذِرِينَ ﴿١﴾ "یقیناً ہم نے قرآن کو برکت والی رات میں اتارا، یقیناً ہم ڈر سنانے والے ہیں"، "اس برکت والی رات سے مراد شبِ قدر ہے، اس رات میں پورا قرآن لوحِ محفوظ سے یکبارگی آسمانِ دنیا کی طرف اتارا گیا، پھر وہاں سے تیس ۲۳ برس کے عرصہ میں تھوڑا تھوڑا حضورِ اکرم ﷺ کے قلبِ اطہر پر اترا۔ اس آیتِ کریمہ سے معلوم ہوا کہ جس رات قرآنِ کریم اترا وہ رات بھی مبارک ہے" (۲)۔

جانِ برادر! رمضان اور قرآنِ لوگوں کے لیے ہدایت ہیں، اور اہلِ ایمان و اہلِ تقویٰ کے لیے برکت و رحمت اور درجات کی بلندی کا سبب ہیں، خالقِ کائنات ﷻ کا فرمانِ عالی شان ہے: ﴿ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ﴾ (۳) "وہ بلند رتبہ کتاب قرآن جس میں کوئی شک کی جگہ نہیں، اس میں ہدایت ہے خوفِ خدا والوں کے لیے"۔

عزیزانِ محترم! رمضان المبارک میں اعمالِ صالحہ کی کثرت کرنی ہے؛ تاکہ اس کی برکتوں سے مستفید ہو سکیں، یہ مبارک مہینہ نیکیوں اور بھلائیوں کا موسم ہے، اس ماہ مبارک میں ہم پر روزے فرض کیے گئے ہیں، ارشادِ باری تعالیٰ ہے: ﴿يَا أَيُّهَا

(۱) پ ۲۵، الدخان: ۳.

(۲) "تفسیر نورا العرفان" ص ۷۹۰ ملتقطاً۔

(۳) پ ۱، البقرة: ۲.

الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ ﴿١﴾ "اے ایمان والو! تم پر روزے فرض کیے گئے، جیسے تم سے پہلے والوں پر فرض ہوئے؛ تاکہ تمہیں پرہیزگاری ملے!"۔

جس مسلمان نے ماہِ رمضان کے روزے تقویٰ و پرہیزگاری کے ساتھ پورے کیے، قرآنِ کریم سمجھ کر پڑھا، اس میں غور و فکر کیا، اور زندگی اسلامی تعلیمات کے مطابق گزاری، تو یقیناً دنیا و آخرت کی کامیابی اس کا مقدر ہے، جب اس دارِ فانی سے کوچ کرے گا تو خالقِ کائنات ﷻ اسے انعام و اکرام سے نوازے گا، جس کا ذکر اللہ تعالیٰ یوں بیان فرمایا: ﴿إِنَّ لِلْمُتَّقِينَ عِنْدَ رَبِّهِمْ جَنَّتِ النَّعِيمِ﴾ ﴿٢﴾ "یقیناً خوفِ خدا والوں کے لیے ان کے رب تعالیٰ کے پاس چین و آرام کے باغ ہیں"۔ اس ماہِ مبارک میں تلاوتِ قرآن، صدقہ، خیرات اور قیامِ اللیل کے لیے دل مائل ہو جاتا ہے، اس ماہِ مبارک میں مولیٰ تعالیٰ ہمارے گناہوں اور خطاؤں کی بخشش کے لیے اپنی رحمت کے دروازے کھول دیتا ہے، لہذا جتنا زیادہ ہو سکے تلاوتِ قرآن کی کثرت کر کے برکتوں کو سمیٹنا ہے، پروردگارِ عالم ﷻ نے ارشاد فرمایا: ﴿فَاقْرَءُوا مَا تَيَسَّرَ مِنَ الْقُرْآنِ﴾ ﴿٣﴾ "قرآن میں سے جتنا تم پر آسان ہو اتنا پڑھو"۔

(۱) پ ۲، البقرة: ۱۸۳۔

(۲) پ ۲۹، الفلم: ۳۴۔

(۳) پ ۲۹، المزمل: ۲۰۔

عزیزانِ گرامی! قرآنِ کریم وہ یکتا و عالی شان کتاب ہے جس کے ایک حرف پڑھنے پر دس ۱۰ نیکیاں ملتی ہیں، حضرت سیدنا عبد اللہ بن مسعود رضی اللہ عنہ سے روایت ہے، سرورِ کونین صلی اللہ علیہ وسلم نے ارشاد فرمایا: «مَنْ قَرَأَ حَرْفًا مِنْ كِتَابِ اللَّهِ فَلَهُ بِهِ حَسَنَةٌ، وَالْحَسَنَةُ بِعَشْرَةِ أَمْثَالِهَا، لَا أَقُولُ: الْم حَرْفٌ، وَلَكِنْ أَلِفٌ حَرْفٌ، وَلَا مٌ حَرْفٌ، وَمِمْ حَرْفٌ»^(۱) "جس نے کتاب اللہ کا ایک حرف پڑھا اس کے لیے اس عوض ایک نیکی ہے، اور ایک نیکی کا ثواب دس ۱۰ گنا ہوتا ہے، میں نہیں کہتا کہ "الم" ایک حرف ہے، بلکہ الف ایک حرف، لام ایک حرف اور میم ایک حرف ہے۔"

تلاوتِ قرآن سے دلوں کو سکون ملتا ہے، رحمتیں نازل ہوتی ہیں، قرآن سے شفاء نصیب ہوتی ہے، دکھ درد اور غم دور ہوتے ہیں، خالق کائنات عز وجل کا فرمانِ عالی شان ہے: ﴿وَنُنزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ﴾^(۲) "ہم قرآن میں اتارتے ہیں وہ چیز جو ایمان والوں کے لیے شفا و رحمت ہے۔"

(۱) "جامع الترمذی" أبواب فضائل القرآن، ر: ۲۹۱۰۔

(۲) پ ۱۵، بنی اسرائیل: ۸۲۔

اللہ کے حبیب ﷺ ارشاد فرماتے ہیں: «اَقْرَأُوا الْقُرْآنَ؛ فَإِنَّهُ يَأْتِي يَوْمَ الْقِيَامَةِ شَفِيعاً لِأَصْحَابِهِ»^(۱) "قرآن پڑھو؛ اس لیے کہ یہ قیامت کے دن اپنے پڑھنے والے کی شفاعت کرے گا"۔

عزیزانِ محترم! رمضان المبارک کا مہینہ ہم پر سایہِ فلکِ ن ہے، اس نے ہمیں ایک قیمتی سرمایہ مہیا کیا ہے، لہذا ہم سب کو چاہیے کہ اس عظیم مہینے، مہربان مہمان کو کچھ پیش کیا جائے، جسے اللہ تعالیٰ نے اعمالِ صالحہ، عبادات اور ثواب کی صورت میں فضائل اور درجات کی بلندی سے انفرادی حیثیت دی ہے، مصطفیٰ جانِ رحمت ﷺ نے فرمایا: «أَتَاكُمْ رَمَضَانُ شَهْرٌ مُّبَارَكٌ، فَرَضَ اللَّهُ ﷻ عَلَيْكُمْ صِيَامَهُ، تَفْتَحُ فِيهِ أَبْوَابُ السَّمَاءِ، وَتُعَلَّقُ فِيهِ أَبْوَابُ الْجَحِيمِ، وَتُغَلُّ فِيهِ مَرَدَةُ الشَّيَاطِينِ، اللَّهُ فِيهِ لَيْلَةٌ خَيْرٌ مِنْ أَلْفِ شَهْرٍ، مَنْ حُرِمَ خَيْرَهَا فَقَدْ حُرِمَ»^(۲) "تمہارے پاس رمضان کا مبارک مہینہ آ گیا ہے، اللہ تعالیٰ نے تم پر اس کے روزے فرض کیے ہیں، اس میں آسمان کے دروازے کھول دیے جاتے ہیں، جہنم کے دروازے بند کر دیے جاتے ہیں، اس میں سرکش شیاطین قید کر دیے جاتے ہیں، اس میں ایک رات ایسی بھی ہے جو ہزار مہینوں سے بہتر ہے، تو جو اس کی بھلائی سے محروم رہا وہ یقیناً محروم ہے"۔

(۱) "صحیح مسلم" کتاب فضائل القرآن وما يتعلّق به، ر: ۱۸۷۴، ص ۳۲۵۔

(۲) "سنن النسائي" کتاب الصيام، ر: ۲۱۰۲، الجزء الرابع، ص ۱۳۱، ۱۳۲۔

محترم بھائیو! روزہ ایک بہت بڑی عبادت اور اعمالِ صالحہ میں سے ایک عظیم عمل ہے، اس کی برکت سے گناہ مٹا دیے جاتے ہیں، رسول اللہ ﷺ نے فرمایا: «مَنْ صَامَ رَمَضَانَ إِيمَانًا وَاحْتِسَابًا، غُفِرَ لَهُ مَا تَقَدَّمَ مِنْ ذَنْبِهِ»^(۱) "جس نے ایمان کی حالت میں ثواب کی نیت سے رمضان کے روزے رکھے، اُس کے سابقہ گناہ بخش دیے جاتے ہیں"۔

عزیزانِ گرامی قدر! اللہ تعالیٰ نے روزے کو اپنی طرف منسوب کر کے اسے ایک خاص اہمیت عطا فرمائی ہے، سرکارِ دو عالم ﷺ نے فرمایا: «قَالَ اللَّهُ: كُلُّ عَمَلٍ ابْنِ آدَمَ لَهُ إِلَّا الصِّيَامَ؛ فَإِنَّهُ لِي وَأَنَا أَجْزِي بِهِ»^(۲) "اللہ تعالیٰ نے فرمایا: روزے کے سوا انسان کا ہر عمل اس کے اپنے لیے ہے، روزہ میرے لیے ہے اور میں ہی اس کی جزا دوں گا"۔

اے اللہ! ہمیں قرآن و سنت کے مطابق روزہ رکھنے اور اس ماہِ مقدس کے فیوض و برکات سے مستفید ہونے کی توفیق عطا فرمائے، کثرت سے تلاوتِ قرآن کی توفیق عطا فرما، اپنے فضل و کرم سے رزقِ حلال میں برکت و پاکیزگی عطا فرما، ہمیں عملِ صالح کی توفیق اور شکر کی دولت عطا فرما، اے اللہ! ہمارے ظاہر و باطن کو تمام گندگیوں سے پاک و صاف فرما، اپنے حبیبِ کریم ﷺ کے ارشادات پر عمل کرتے ہوئے

(۱) "صحیح البخاری" کتاب الإیمان، ر: ۳۸، ص ۹۔

(۲) "صحیح البخاری" کتاب الصوم، ر: ۱۹۰۴، ص ۳۰۶۔

قرآن و سنت کے مطابق اپنی زندگی سنوارنے، سرکارِ دو عالم ﷺ اور صحابہ کرام رضی اللہ عنہم کی سچی محبت اور اخلاص سے بھرپور اطاعت کی توفیق عطا فرما، ہم پر اپنی نعمتوں کی فراوانی اور ان میں دوام عطا فرما، ان کی حفاظت و شکر کی توفیق عطا فرما، ہمیں دنیا و آخرت میں بھلائیاں عطا فرما، پیارے مصطفیٰ کریم ﷺ کی پیاری دعاؤں سے وافر حصہ عطا فرما، ہمیں اپنا اور اپنے حبیب کریم ﷺ کا پسندیدہ بنا۔

اے اللہ! متحدہ عرب امارات کے بانی شیخ زاید اور دیگر حکام کی مغفرت اور ان پر اپنی رحمت فرما، شیخ خلیفہ اور دیگر حکام امارات کی حفاظت فرما، ان سے وہ کام لے جس میں تیری رضا شامل حال ہو، تمام عالم اسلام کی خیر فرما، آمین یا رب العالمین!

وصلی اللہ تعالیٰ علی خیر خلقہ سیدنا ونبینا وحبیبنا وقرۃ
 أعیننا محمد وعلی آلہ وصحبہ أجمعین وبارک وسلم، والحمد لله
 رب العالمین!.